

## Татар халык жыры

### Жомга

Тал бөресе, тал бөресе,  
Тал бөресе талларда;  
Сандугачым, әйтеп сайра:  
Сөйгән ярым кайларда?

Сандугачым, очасыңмы,  
Кипте инде күлләрең;  
Синең янга барып кайта  
Һәр көнне күңелләрем.

Акрын искән жил селкетә  
Агыйдел камышларын;  
Кем аерылмый, шулар белми  
Аерылу сагышларын.

Агыйделләр дулкынлана,  
Дулкынлана, комлана;  
Басып сайрар талы сынса,  
Сандугач та моңлана.

Моңлы кичтә тальян гармун  
Кемнәр уйнатыр инде?  
Син булмагач, күңелемне  
Кемнәр юатыр инде?

Гармуныңны тартып уйна  
Үрләргә менгәндә дә;  
Онытасым юк үлгәндә дә,  
Гүрләргә кергәндә дә.